

ظہار اور روزہ توڑنے میں کفارہ بالصوم

﴿ حضرت مولانا ڈاکٹر مفتی عبدالواحد صاحب ﴾

بِسْمِ اللّٰهِ حَامِدًا وَمُصَلِّيًا

مضمون کا مقصد :

وَكَفَّرَ كُفَّارَةَ الْمَظَاهِرِ الثَّابِتَةِ بِالْكِتَابِ وَأَمَّا هَذِهِ فَبِالسَّنَةِ (تنویر مع الدر) (قوله وَكَفَّرَ) أَي مِثْلَهَا فِي التَّرْتِيبِ فَيَعْتَقُ أَوَّلًا. فَإِنْ لَمْ يَجِدْ صَامَ شَهْرَيْنِ مُتَتَابِعَيْنِ فَإِنْ لَمْ يَسْتَطِعْ أَطْعَمَ سِتِّينَ مِسْكِينًا لِحَدِيثِ الْأَعْرَابِيِّ الْمَعْرُوفِ فِي الْكِتَابِ السَّنَةِ. (رد المحتار ص ۱۱۹ ج ۲)
فَإِنْ عَجَزَ عَنِ الصَّوْمِ لِمَرَضٍ لَا يُرْجَى بُرُوءُهُ أَوْ كَبُرَ أَطْعَمَ أَي مَلَكَ سِتِّينَ مِسْكِينًا. (دُرْمَخْتَار، كَفَّارَةُ الظَّهَارِ) فَلَوْ بَرِيءٌ وَجَبَ الصَّوْمُ.

فقہ و فتاویٰ کی کتابوں کے ان حوالوں سے معلوم ہوا کہ کفارہ میں روزہ رکھنا ہی متعین ہے الا یہ کہ آدمی کو بڑھاپے کی وجہ سے یا ناقابل علاج مرض کی وجہ سے روزہ رکھنے کی طاقت نہ ہو بلکہ ان کتابوں میں تو یہاں تک ہے کہ اگر مذکورہ مریض بعد میں کبھی ٹھیک ہو جائے تو اُس کا اطعام کا عدم ہو جائے گا اور روزہ رکھنا واجب ہوگا جیسا کہ (رد المحتار ص ۶۳۲ ج ۲) میں ہے فَلَوْ بَرِيءٌ وَجَبَ الصَّوْمُ. اور اسی طرح بہشتی زیور میں لکھا ہے کہ ”لیکن اگر بعد میں صحت و تندرستی حاصل ہو جائے تو روزے رکھنے پڑیں گے۔“

ہمیں یہ دیکھنا ہے کہ ظہار توڑنے کے اور روزہ توڑنے کے کفارہ میں روزہ رکھنے کی طاقت و استطاعت سے کیا مراد ہے؟ کیا اس سے (۱) وہ صحت و تندرستی مراد ہے جو عمر بھر میں جب بھی حاصل ہو جائے اور اُس میں ان عوارض کا لحاظ نہ کیا جائے جو روزہ رکھنے میں مشقت کے موجب ہیں یا (۲) وہ صحت و تندرستی مراد ہے جو خاص ادا ایگی کے وقت ہو یا (۳) وہ صحت و تندرستی مراد ہے جس میں مشقت کے موجب عوارض نہ ہوں مثلاً شدتِ شہوت، بھوک کی عدم برداشت اور روزے کا طبیعت پر گراں ہونا یا دوسرے لفظوں میں روزے کی عادت نہ ہونا۔

روزے کی استطاعت اُس وقت ہے جب مشقت کے موجب عوارض نہ ہوں اور استطاعت میں ادائیگی کے وقت کا اعتبار ہے :

ہم نے دلائل پر جتنا غور کیا ہے اُس سے ہمارے سامنے یہ بات آئی ہے کہ دو مہینے متواتر روزے رکھنے کی استطاعت میں ادائیگی کے وقت کا بھی اعتبار ہے اور مشقت کے موجب عوارض کا بھی اعتبار ہے اور کفارہ میں متواتر ساٹھ روزے رکھنے کی استطاعت اُس وقت کہلائے گی جب ادائیگی کے وقت صحت و تندرستی بھی ہو اور مشقت کے موجب عوارض بھی نہ ہوں۔

دیکھیے ایک صحابی نے اس وجہ سے کہ کہیں رمضان میں اپنا روزہ نہ توڑ بیٹھیں اپنی بیوی سے ظہار کر لیا لیکن پھر ایک رات اُن سے صبر نہ ہو سکا اور بیوی سے صحبت کر بیٹھے۔ پھر آ کر رسول اللہ ﷺ کو خبر دی۔ آپ نے جب ان کو کفارے میں متواتر ساٹھ روزے رکھنے کو کہا تو انہوں نے جواب دیا کہ هَلْ أَصَبْتُ الَّذِي أَصَبْتُ إِلَّا مِنَ الصِّيَامِ اور اس طرح اپنی شدتِ شہوت کی طرف اشارہ کیا جس کا بیان حدیث کے شروع میں ہوا ہے کہ كُنْتُ امْرَأً أُصِيبُ مِنَ النِّسَاءِ مَا لَا يُصِيبُ غَيْرِي. (ابوداؤد۔ باب فی الظہار) اور بتایا کہ ان میں شدتِ شہوت کی وجہ سے متواتر روزے رکھنے کی استطاعت نہیں ہے۔ اس جواب پر رسول اللہ ﷺ نے فرمایا فَاطْعِمُ وَسَقَا مِنْ تَمْرٍ بَيْنَ سِتِّينَ وَسِتِّينًا.

آپ ﷺ نے نہ تو ان سے یہ فرمایا کہ ابھی تو صدقہ دے دو پھر بعد میں کبھی عمر بھر میں شہوت کی شدت ٹوٹ جائے تو متواتر ساٹھ روزے رکھنا اور نہ ہی یہ فرمایا کہ تم صحت مند و تندرست ہو اور تم میں روزے رکھنے کی استطاعت ہے لہذا تم کو روزے ہی رکھنے ہوں گے۔ غرض آپ ﷺ نے ایک تو ادائیگی کے وقت استطاعت کے ہونے نہ ہونے کا اعتبار کیا اور دوسرے محض صحت و تندرستی کو کافی نہ سمجھا بلکہ شدتِ شہوت کی موجودگی کا بھی اعتبار کیا۔

علامہ عبدالعزیز بخاری رحمہ اللہ اصولِ بزدوی پر اپنی شرح (کشف الاسرار ص ۲۰۶ ج ۱) میں

لکھتے ہیں :

يَعْنِي كَمَا أَنَّ الْمُعْتَبَرَ الْعَجْزُ الْحَالِي فِيمَا ذَكَرْنَا فَكَذَلِكَ هُوَ الْمُعْتَبَرُ فِي جَمِيعِ الْكُفَّارَاتِ فِي نَقْلِ الْحُكْمِ عَنْ وَاجِبٍ إِلَى مَا بَعْدَهُ مِثْلَ كَفَّارَةِ

الظَّهَارِ وَالصَّوْمِ وَالْقَتْلِ فَلْيُعْتَبَرِ فِي جَمِيعِهَا الْعَجْزُ الْحَالِي فِي نَقْلِ
الْحُكْمِ عَنِ الرَّقَبَةِ إِلَى الصَّوْمِ وَكَذَلِكَ فِي النَّقْلِ عَنِ الصَّوْمِ إِلَى
الْإِطْعَامِ فِي كَفَّارَةِ الصَّوْمِ وَالظَّهَارِ حَتَّى لَوْ مَرِضَ أَيَّامًا كَفَّرَ بِالْإِطْعَامِ جَازًا
وَإِنْ قَدَّرَ عَلَى الصَّوْمِ بَعْدُ .

یعنی جیسے موجودہ عجز اس مذکور میں معتبر ہے اسی طرح وہ تمام کفاروں میں بھی معتبر ہے
اور حکم ایک واجب سے اگلے واجب کی طرف منتقل ہو جاتا ہے مثلاً کفارہ ظہار اور کفارہ
صوم اور کفارہ قتل ان سب میں غلام آزاد کرنے سے روزے رکھنے کی طرف حکم کے منتقل
ہونے میں موجودہ عجز ہی کا اعتبار ہونا چاہیے۔ اور اسی طرح کفارہ ظہار اور کفارہ صوم
میں روزے رکھنے سے کھانا کھلانے کی طرف حکم کے منتقل ہونے میں موجودہ عجز ہی کا
اعتبار ہونا چاہیے اس لیے اگر کوئی شخص چند ایام بیمار رہا اور اُس دوران اُس نے کھانا
کھلایا تو جائز ہے اگرچہ بعد میں اُس کو روزے رکھنے کی قدرت حاصل ہو جائے۔

روزہ توڑنے سے متعلق حدیث میں جو واقعات ذکر ہوئے ہیں اُن میں سے ایک میں ہے کہ جب
رسول اللہ ﷺ نے صاحبِ قصہ سے پوچھا فَهَلْ تَسْتَطِيعُ اَنْ تَصُومَ شَهْرَيْنِ مُتَتَابِعَيْنِ يَا اُنَّ
فَرَمَا صُمْ شَهْرَيْنِ مُتَتَابِعَيْنِ تو اُنہوں نے فوراً یہ جواب دیا کہ لَا اسْتَطِيعُ يَا لَا اَقْدُرُ یعنی مجھے
متواتر دو مہینے کے روزے رکھنے کی طاقت و استطاعت نہیں ہے اور رسول اللہ ﷺ نے بلا کسی پس و پیش
کے ان کی بات کو قبول فرمایا اور اُن کو اگلی شق یعنی اطعام کا حکم دیا حالانکہ وہ صاحبِ تندرست و توانا تھے کہ
رمضان کے روزے بھی رکھ رہے تھے اور پھر روزے ہی کی حالت میں جماع کیا تھا۔ اس قصہ میں شدت
شہوت کا مسئلہ بھی نہیں تھا کیونکہ ظہار کے کفارہ کے برعکس وہ اپنے کفارہ میں روزوں کی ادائیگی کے ساتھ
ساتھ رات کو بیوی سے صحبت کر سکتے تھے۔

اب سوال پیدا ہوتا ہے کہ ایک تندرست و توانا آدمی جس میں شدتِ شہوت کا مسئلہ بھی نہیں تھا
اُس کے عدمِ استطاعت اور عدمِ قدرت کے دعوے کو کس عارض کی وجہ سے قبول کیا گیا؟
اس بارے میں جو جامع بات سمجھ میں آتی ہے وہ یہ ہے کہ آیت اور حدیث میں استطاعت سے

مراد وہ استطاعت ہے جو مشقت کے موجب عوارض سے خالی ہو اور یہ عوارض بہت سے ہو سکتے ہیں۔
مولانا مفتی شفیع رحمہ اللہ بھی احکام القرآن میں لکھتے ہیں :

يَدْخُلُ فِي مَنْ لَا يَسْتَطِيعُ أَصْلَ الصِّيَامِ أَوْ لَا يَسْتَطِيعُ تَتَابَعَهُ بِسَبَبٍ مِنَ الْأَسْبَابِ
كَكَبَرٍ أَوْ مَرَضٍ لَا يُرْجَى زَوَالُهُ أَوْ قَرُطٌ شَهْوَةٌ لَا يَصْبِرُ بِهَا عَنِ الْجَمَاعِ كَمَا
يُؤَيِّدُهُ الْحَدِيثُ الْوَارِدُ فِي ذَلِكَ. (احکام القرآن ص ۱۹ جزء ۵)

روزہ رکھنے کی استطاعت نہ رکھنے والوں میں وہ لوگ بھی شامل ہیں جو سرے سے روزہ
نہیں رکھ سکتے یا متواتر روزے نہیں رکھ سکتے خواہ کوئی بھی سبب ہو مثلاً بڑھاپا یا لازوال
مرض یا شدتِ شہوت، جس کی وجہ سے جماع کے بغیر نہیں رہ سکتا جیسا کہ اس کی تائید
اس حدیث سے ہوتی ہے جو اس بارے میں وارد ہوئی ہے۔

i- شدتِ شہوت جس کا بیان اوپر ظہار کی حدیث میں گزرا۔

ii- شدتِ جوع جیسا کہ ابو حیان کی ذکر کردہ ایک حدیث میں مذکور ہے۔

إِنَّ رَسُولَ اللَّهِ ﷺ قَالَ فَهَلْ تَسْتَطِيعُ أَنْ تَصُومَ شَهْرَيْنِ مُتَتَابِعَيْنِ فَقَالَ
وَاللَّهِ يَا رَسُولَ اللَّهِ إِنِّي إِذَا لَمْ أَكُلْ فِي الْيَوْمِ وَاللَّيْلَةِ ثَلَاثَ مَرَّاتٍ كَلَّ
بَصْرِي وَخَشِيتُ أَنْ تَعْشَوْا عَيْنِي. (رُوحِ الْمَعَانِي ص ۱۵ جزء ۲۸)

رسول اللہ ﷺ نے پوچھا کیا تم متواتر دو مہینے کے روزے رکھنے کی طاقت رکھتے ہو؟
انہوں نے جواب دیا کہ واللہ یا رسول اللہ اگر میں دن رات میں تین مرتبہ کھانا نہ
کھاؤں تو میری آنکھیں پتھر جاتی ہیں اور مجھے ڈر ہوتا ہے کہ کہیں میری آنکھیں بھینگی
نہ ہو جائیں۔

iii- پان، تمباکو، سگریٹ اور چائے کی پختہ عادت۔

iv- کوئی پیشہ ایسا ہو جس کے ساتھ روزے رکھنا بہت مشکل ہو۔

v- موسم بہت گرم ہو اور آدمی میں روزے کے ساتھ موسم کی برداشت نہ ہو۔

vi- روزے کا طبیعت پر زیادہ گراں ہونا۔

آخری چار عوارض کا بیان یہ ہے کہ اوپر روزہ توڑنے والے کے قصہ میں روزوں کی استطاعت کے نہ ہونے کی کوئی وجہ نہیں بتائی۔ لہذا اس میں ہر ایسے عارضہ کا احتمال ہے جو موجبِ مشقت ہو۔ پھر ہم دیکھتے ہیں کہ بعض لوگ خوشی خوشی روزے کی مشقت کو برداشت کرتے ہیں اور بہت سے نفلی روزے رکھ لیتے ہیں اور آخرت میں باب الریان سے بلائے جانے کے حق دار ہوں گے جبکہ بعض ایسے ہوتے ہیں جو فرض روزوں کے علاوہ نفلی روزے شاذ و نادر ہی رکھتے ہیں اور روزوں میں بہت گرائی محسوس کرتے ہیں۔ ان لوگوں کے لیے متواتر ساٹھ روزے رکھنا تو سخت مشقت کی بات ہے۔

خصوصیت کا دعویٰ اور اُس کا جواب :

ہماری بات کے برعکس عام طور سے یہ کہا جاتا ہے کہ ظہار کے قصہ میں بھی اور روزہ توڑنے کے قصہ میں بھی صاحبِ قصہ کو خصوصی رعایت دی گئی تھی۔ ہم کہتے ہیں کہ ان قصوں میں دو باتیں مذکور ہیں :

i- صاحبِ قصہ کے عدم استطاعت کے دعوے کو قبول کرنا۔

ii- کفارہ کی کھجوریں اپنے گھر والوں کو کھلانے کو کہنا۔

پہلی بات میں خصوصیت کا دعویٰ کرنا دعویٰ بلا دلیل ہے حالانکہ خصوصیت پر کوئی دلیل و قرینہ ہونا

ضروری ہے۔ اس ضرورت کی تائید اس عبارت سے ہوتی ہے۔

قَالَ فِي نَصْبِ الرَّأْيَةِ قَالَ الْمُنْذِرِيُّ فِي حَوَاشِيهِ وَقَوْلُ الزُّهْرِيِّ إِنَّمَا كَانَ هَذَا رُخْصَةً لَهُ خَاصَّةً دَعْوَى لَمْ يَكُنْ عَلَيْهَا بُرْهَانٌ وَقَالَ غَيْرُهُ إِنَّهُ مَنْسُوخٌ وَهُوَ أَيْضًا دَعْوَى .

”نصب الرأیہ میں ہے علامہ منذری رحمہ اللہ نے اپنے حواشی میں لکھا ہے کہ امام زہری

رحمہ اللہ کا یہ کہنا کہ یہ خاص اُس شخص کے لیے رخصت تھی دعویٰ بلا دلیل ہے۔ اور بعض

نے کہا کہ وہ حکم منسوخ ہے یہ بھی زنادعویٰ ہے۔“

دوسری بات میں صاحبِ قصہ کی خصوصیت مُسَلَّم ہے کیونکہ کفارہ میں صدقہ غیروں کو دینا ہوتا ہے

اور اُن کو اسی کا حکم دیا گیا۔ اُن کے یہ عرض کرنے پر کہ میرے گھر والوں سے زیادہ غریب تو پورے مدینہ میں

کوئی نہیں ہے۔ رسول اللہ ﷺ نے فرمایا اچھا اپنے گھر والوں کو کھلا دو۔ یہ گفتگو خصوصیت پر قرینہ ہے اور

اس خصوصیت کی تائید اس سے بھی ہوتی ہے کہ ابوداؤد میں ہے :

زَادَ الزُّهْرِيُّ وَانَّمَا كَانَ هَذَا رُحْصَةً لَهُ خَاصَّةً . (وَحَاصِلُ مَعْنَى هَذَا الْقَوْلِ إِنَّهُ لَمَّا وَجَبَ عَلَيْهِ الْكُفَّارَةُ بِإِفْسَادِ الصَّوْمِ بِالْجَمَاعِ ثُمَّ أَمَرَهُ صَلَّى اللَّهُ عَلَيْهِ وَسَلَّمَ بِأَدَائِهَا بِإِعْطَاءِ الْعُرْقِ لَهُ فَاعْتَدَرَ بِالْفَقْرِ وَالْجُوعِ فَأَبَاحَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ بِإِطْعَامِهِ أَهْلَهُ فَهَذَا الْحُكْمُ مُخْتَصٌّ بِهِ) فَلَوْ أَنَّ رَجُلًا فَعَلَ ذَلِكَ (أَيَّ إِفْسَادِ الصَّوْمِ) الْيَوْمَ (أَيَّ بَعْدَ زَمَانٍ رَسُولُ اللَّهِ صَلَّى اللَّهُ عَلَيْهِ وَسَلَّمَ) لَمْ يَكُنْ لَهُ بُدٌّ مِنَ التَّكْفِيرِ (أَيَّ مِنْ أَذَاءِ الْكُفَّارَةِ . فَلَوْ أَطْعَمَ الْيَوْمَ قَدَرَ الْكُفَّارَةِ مِنَ التَّمْرِ وَغَيْرِهِ أَهْلَهُ لَا يَكُونُ مُؤَدِّيًا لَهَا بَلْ يَكُونُ دَيْنًا عَلَيْهِ وَيَجِبُ عَلَيْهِ إِدَائُهَا).

امام زہری رحمہ اللہ نے جو یہ کہا کہ یہ خاص اُس شخص کے لیے رخصت تھی تو اس کا صحیح مطلب یہ ہے کہ جماع کر کے روزہ توڑنے سے اُس شخص پر کفارہ واجب ہوا۔ پھر رسول اللہ ﷺ نے اُس کو حکم دیا کہ وہ تھیلے کی کھجوریں فقراء میں تقسیم کر دے لیکن جب اُس شخص نے اپنے گھر والوں کے فقراور بھوک کا عذر پیش کیا تو آپ ﷺ نے اُس کو حکم دیا کہ اچھا یہ اپنے ہی گھر والوں کو کھلا دو تو یہ حکم (یعنی یہ کہ اپنے ہی گھر والوں کو کھلا دو) اِس کے ساتھ مختص تھا۔ رسول اللہ ﷺ کے زمانہ کے بعد اگر کوئی روزہ توڑے تو اُس پر کفارہ کی ادائیگی لازم ہے۔ اگر آج کوئی کفارہ کے بقدر کھجوریں اپنے گھر والوں کو کھلا دے تو اِس سے کفارہ ادا نہیں ہوتا بلکہ کفارہ کی ادائیگی اُس پر باقی اور واجب رہے گی۔

مظاہر اور مفطر صوم کے قصوں میں خصوصیت کے دعویٰ سے متعلق مولانا یوسف بنوری رحمہ اللہ

معارف السنن میں لکھتے ہیں :

وَقَعَ فِي رِوَايَةٍ وَهَلْ لَقِيتُ مَا لَقِيتُ إِلَّا مِنَ الصِّيَامِ وَهِيَ رِوَايَةُ مُحَمَّدِ بْنِ إِسْحَاقَ عَنِ الزُّهْرِيِّ كَمَا فِي الْعُمْدَةِ وَالْفَتْحِ رَوَاهَا الْبَزَّازُ كَمَا فِي

التَّخِيصِ وَيُؤَيِّدُهُ مَا فِي حَدِيثِ سَلَمَةَ بْنِ صَخْرٍ عِنْدَ أَبِي دَاوُدَ فِي
الْمُظَاهِرِ زَوْجَتَهُ وَهَلْ أَصَبْتُ الَّذِي أَصَبْتُ إِلَّا مِنَ الصِّيَامِ فَأَقْتَصْتُ
أَنَّ عَدَمَ اسْتِطَاعَتِهِ الصِّيَامَ لِشِدَّةِ شَبَقِهِ وَعَدَمِ صَبْرِهِ عَنِ الْوِقَاعِ وَهَلْ
يَكُونُ ذَلِكَ عُذْرًا؟

قَالَ الشَّيْخُ فَالصَّحِيحُ عِنْدَ الشَّافِعِيَّةِ إِنَّ ذَلِكَ عُذْرٌ وَلَيْسَ بِعُذْرٍ عِنْدَ
الْحَنَفِيَّةِ وَلَمْ يَجِبِ الْحَنَفِيَّةُ عَنْ هَذَا الْأَشْكَالِ . قَالَ يُحْمَلُ هَذَا عَلَى
خُصُوصِيَّةِ هَذَا الرَّجُلِ . قَالَ وَأَخَذْتُ هَذَا مِنْ أَنَّ كُلَّ فَرِيْقٍ مِنَ الْحَنَفِيَّةِ
وَالشَّافِعِيَّةِ مُضْطَّرُونَ إِلَى دَعْوَى الْخُصُوصِيَّةِ . فَاضْطَرَّ الشَّافِعِيَّةُ إِلَيْهَا
فِي إِجْرَاءِ الْكُفَّارَةِ بِإِدَاءِ الطَّعَامِ إِلَى أَهْلِهِ فِي وَجْهِ عِنْدَهُمْ خُصُوصِيَّةً
لِلذَلِكَ الرَّجُلِ وَلَا تَنَادَى الْكُفَّارَةُ بِمِثْلِ هَذَا عِنْدَ بَعْضِهِمْ وَأَنَّ الْكُفَّارَةَ
دَيْنٌ عَلَى ذِمَّتِهِ يُوَخَّرُ إِلَى حِينٍ قَدَرْتَهُ .

فَإِذَا جَازَ لَهُمْ إِدْعَاءُ الْخُصُوصِيَّةِ فِي مَسْأَلَةٍ جَازَ لَنَا إِدْعَاؤَهَا فِي مَسْأَلَةٍ
أُخْرَى وَهِيَ الْعُدُولُ عَنِ الصِّيَامِ إِلَى الْإِطْعَامِ لِشِدَّةِ شَبَقِهِ وَعَدَمِ صَبْرِهِ
عَنِ الْجَمَاعِ . نَعَمْ إِنَّ إِدْعَاءَ الْخُصُوصِيَّةِ لَيْسَ لَهُ ضَابِطَةٌ مُعَيَّنَةٌ وَإِنَّمَا
يُعْرَفُ ذَلِكَ بِالذُّوقِ السَّلِيمِ . وَمِنَ الْخُصُوصِيَّةِ جَوَازُ تَضْحِيَةِ أَبِي
بُرْدَةَ بْنِ النِّبَارِ بِالْجُدْعِ حِينَ أَمَرَهُ النَّبِيُّ صَلَّى اللَّهُ عَلَيْهِ وَسَلَّمَ وَقَالَ لَا
تَجْزِي عَنِ أَحَدٍ بَعْدَكَ . (رواه البخارى فى صحيحه فى الاضاحى .

(معارف السنن ص ۳۹۸ . ۳۹۶ ج ۵)

ایک روایت کے یہ الفاظ کہ هَلْ لَقِيْتُ مَا لَقَيْتُ إِلَّا مِنَ الصِّيَامِ اور دوسری
روایت کے الفاظ هَلْ أَصَبْتُ الَّذِي أَصَبْتُ إِلَّا مِنَ الصِّيَامِ (یعنی جو کچھ مجھ
سے ہو روزہ رکھنے کی وجہ سے ہوا)۔ ان سے یہ معلوم ہوتا ہے کہ اُس کے روزہ رکھنے کی
عدم استطاعت اُس کی شہوت کی شدت اور جماع سے صبر نہ کر سکنے کی وجہ سے تھی۔ تو

کیا شدتِ شہوت بھی عذر ہے؟

مولانا انور شاہ رحمہ اللہ نے کہا کہ صحیح بات یہ ہے کہ شوافع کے یہاں یہ عذر ہے حنفیہ کے یہاں نہیں ہے لیکن حنفیہ نے اس اشکال کا کوئی جواب بھی نہیں دیا۔ مولانا نے کہا کہ یہ بھی اُس شخص کی خصوصیت پر محمول ہے۔ اور کہتے ہیں کہ میں نے یہ بات اس وجہ سے کہی ہے کہ حنفیہ اور شوافع دونوں ہی خصوصیت کا دعویٰ کرنے پر مجبور ہیں۔ بعض شوافع کہتے ہیں کہ اُس شخص کی خصوصیت اس میں تھی کہ وہ کفارہ کی کھجوریں اپنے ہی گھر والوں کو کھلا دے جبکہ بعض کہتے ہیں کہ اُس شخص پر کفارہ کی ادائیگی باقی رہی اگرچہ قدرت ہونے تک مؤخر ہوئی۔

تو جب ایک مسئلہ میں شوافع کے لیے خصوصیت کا دعویٰ کرنا جائز ہے تو دوسرے مسئلہ میں یعنی کفارہ کے روزوں کے بجائے کھانا کھلانے میں ہمارے لیے خصوصیت کا دعویٰ کرنا جائز ہے۔ خصوصیت کے دعوے کے لیے کوئی ضابطہ متعین نہیں ہے اس کو صرف ذوقِ سلیم سے پہچانا جاسکتا ہے۔ اور خصوصیت کی ایک مثال حضرت ابو بردہؓ کے لیے بھیڑ کے (چھ ماہ سے کم عمر کے) بچے کی قربانی کا جواز ہے۔ جب نبی ﷺ نے اُن کو اس کی قربانی کا حکم دیا اور فرمایا کہ تمہارے بعد کسی اور کے لیے یہ کفایت نہ کرے گا۔

یہاں مولانا بنوریؒ مولانا انور شاہ کشمیریؒ سے یہ نقل کرتے ہیں کہ مذکور قصوں میں دو باتیں ہیں :

دوسری بات یعنی کفارہ کی کھجوریں اپنے گھر والوں کو کھلانے کے حکم میں صاحبِ قصہ کی خصوصیت تھی۔ شافعیہ نے اس خصوصیت کا قول کیا ہے۔ مولانا کشمیری رحمہ اللہ کہتے ہیں کہ پہلی بات یعنی تندرست و توانا صاحبِ قصہ سے عدم استطاعتِ صوم کے قول کو قبول کر کے صدقہ کا حکم کرنا اس کے بارے میں حنفیہ نے کچھ کلام نہیں کیا۔ لیکن خود مولانا رحمہ اللہ یہ جواب دیتے ہیں کہ شافعیہ جب دوسری بات میں خصوصیت کا قول کرتے ہیں تو ہم حنفیہ پہلی بات میں (بھی) خصوصیت کا قول کرتے ہیں اور اس میں مولانا کشمیری رحمہ اللہ مدار ذوقِ سلیم کو بناتے ہیں۔

اس کلام پر ہمارا تبصرہ :

1- مولانا کشمیری رحمہ اللہ نے فرمایا کہ **إِنَّ ادِّعَاءَ الْخُصُوصِيَّةِ لَيْسَ لَهُ ضَابِطَةٌ مَعِينَةٌ** **وَأِنَّمَا يُعْرَفُ ذَلِكَ بِالذَّوْقِ السَّلِيمِ** یعنی خصوصیت کے لیے کوئی متعین ضابطہ نہیں ہے جس سے خصوصیت کی پہچان ہو سکے۔ اس کو تو صرف ذوق سلیم سے پہچانا جاسکتا ہے۔

ہم کہتے ہیں مولانا رحمہ اللہ کی اس بات سے اتفاق کرنا مشکل ہے۔ خصوصیت کو محض ذوق سلیم کی بنیاد پر ثابت نہیں مانا جاسکتا بلکہ اس کے لیے قرائن و دلائل کا ہونا ضروری ہے جیسا کہ اُد پر علامہ منذریؒ کے حوالہ سے بھی ذکر ہوا۔ پھر خود مولانا رحمہ اللہ نے حضرت ابو بردہؓ کی خصوصیت کی جو مثال ذکر کی ہے اسی کے ساتھ حدیث میں خصوصیت پر دلالت کرنے والے الفاظ بھی ہیں کہ **وَقَالَ لَا تَجْزِي عَنِ أَحَدٍ بَعْدَكَ** (کہ تمہارے بعد یہ کسی اور کو کفایت نہ کرے گا)۔

ظاہری دلیل و قرینہ نہ ہونے کی صورت میں حکم کو صرف اُس وقت خصوصیت پر محمول کیا جاسکتا ہے جب اس کی کوئی اور توجیہ ممکن نہ ہو اور جب کوئی اور توجیہ ممکن ہو تو خصوصیت پر محمول کرنا خلاف اصل ہے۔



درس حدیث

حضرت مولانا سید محمود میاں صاحب (مہتمم جامعہ مدنیہ جدید) ہر انگریزی مہینے کے دوسرے ہفتہ کو بعد از نماز عصر 5:30 بمقام X-35 فیز III ڈیفنس ہاؤسنگ سوسائٹی لاہور میں مستورات کو حدیث شریف کا درس دیتے ہیں۔ خواتین کو شرکت کی عام دعوت ہے۔

رابطہ نمبر : 0333 - 4300199 - 042 - 7726702

نوٹ : سفر کے درپیش ہونے کی بناء پر درس نہیں ہو سکے گا لہذا کسی بھی غیر متوقع زحمت سے بچنے کے لیے مقررہ تاریخ سے ایک دن پہلے خواتین فون پر رابطہ کر کے درس حدیث کے انعقاد کی ضرورت تصدیق کر لیا کریں۔ شکریہ